﻿
shrImadbhagvadgItA mAhAtmyam

shrI shankarAchArya

atha shrImadbhagvadgItA mAhAtmyam

gItAshAstramidaM puNyaM  yaH paThetprayataH pumAn |
viShNoH padmavApnoti  bhayashokAdivarjitaH || 1 ||

gItAdhyAyanashIlasya  prANAyAmaparasya ca |
naiva santi hi pApAni  pUrvajanmakR^itAni ca || 2 ||

mala-nirmocanaM puMsAM  jalasnAnaM dine dine |
sakR^idgItAmbhasi snAnaM  saMsAramalanAshanam || 3 ||

gItA sugItA kartavyA  kimanyaiH shAstravistaraiH |
yA svayaM padmanAbhasya  mukhapadmAdviniHsR^itA || 4 ||

bhAratAmR^itasarvasvaM  viShNovaktrAdviniHsR^itam |
gItAga~NgodakaM pItvA  punar janma na vidyate || 5 ||

sarvopaniShado gAvo  dogdhA gopAlanandanaH |
pArtho vatsaH sudhIrbhoktA  dugdhaM gItAmR^itaM mahat || 6 ||

ekaM shAstraM devakIputragItam  eko devo devakIputra eva |
eko mantrastasya nAmAni yAni  karmApyekaM tasya devasya sevA || 7 ||